



دفتر مجلس انصار اللہ بھارت

Office Of The Majlis Ansarullah Bharat

Mohallah Ahmadiyya Qadian-143516, Distt.Gurdaspur (Punjab) INDIA

Mob:9682536974, E-Mail.: ansarullah@qadian.in

محلہ احمدیہ قادیان 143516 ضلع گور داسپور (پنجاب) انڈیا

آنحضرت صَلَّی اللہُ عَلَیْہِ وَاٰلِہٖہ سَلَّمَ کے عظیم المرتب خلیفہ راشد حضرت ابو بکر صدیق رضی اللہ تعالیٰ عنہ کے کمالات اور مناقب عالیہ

خلاصہ خطبہ جمعہ سیدنا امیر المؤمنین حضرت مرزا مسرو احمد خلیفۃ المسیح الثامن ایڈہ اللہ تعالیٰ بنصرہ العزیز فرمودہ 14 / جنوری 2022عہقام مسجد مبارک، اسلام آباد، ٹیکنور ڈی (یوکے)

أَشَهَدُ أَنْ لَا إِلَهَ إِلَّا اللَّهُ وَحْدَةٌ لَا شَرِيكَ لَهُ وَأَشَهَدُ أَنَّ مُحَمَّدًا عَبْدُهُ وَرَسُولُهُ أَمَّا بَعْدُ فَاغْوُذْ بِإِلَهِ مِنَ الشَّيْطَنِ الرَّجِيمِ۔ بِسْمِ اللَّهِ الرَّحْمَنِ الرَّحِيمِ۔ الْحَمْدُ لِلَّهِ رَبِّ الْعَالَمِينَ۔ الرَّحْمَنُ الرَّحِيمُ۔ مَلِكُ يَوْمِ الدِّينِ۔ إِلَيْكَ نَعْبُدُ وَإِلَيْكَ نَسْتَعِينُ۔ إِهْدِنَا الصِّرَاطَ الْمُسْتَقِيمَ۔ صِرَاطَ الَّذِينَ أَنْعَمْتَ عَلَيْهِمْ۔ غَيْرِ الْمَغْضُوبِ عَلَيْهِمْ وَلَا الضَّالِّينَ۔

تشہد، تعود اور سورۃ الفاتحہ کی تلاوت کے بعد حضور انور ایڈہ اللہ تعالیٰ بنصرہ العزیز نے فرمایا:

سیرت خاتم النبیین میں لکھا ہے کہ مدینہ پہنچنے پر رسول اکرم صلی اللہ علیہ وسلم کی اوٹنی دو مسلمان بچوں سہل اور سہیل کی جس جگہ پر آکر بیٹھی تھی اُس زمین کو آپ نے مسجد اور اپنے حجرات کی تعمیر کے لیے پسند فرماتے ہوئے دس دینار میں خرید لیا جس کی ادائیگی حضرت ابو بکرؓ کے مال سے کی گئی۔ ایک روایت میں آتا ہے کہ آپ نے دعا مانگتے ہوئے سنگ بنیادر کھا اور حضرت ابو بکرؓ سے فرمایا کہ اپنا پتھر میرے پتھر کے ساتھ رکھو پھر آپ نے حضرت عمرؓ سے فرمایا اپنا پتھر ابو بکر کے پتھر کے ساتھ رکھو پھر حضرت عثمانؓ سے فرمایا اپنا پتھر عمر کے پتھر کے ساتھ رکھو۔ مسجد نبوی کی تعمیر کا تمام کام اور بعد ازاں محرم ۱/۷ ہجری میں غزوہ خیبر کی فتح کے بعد اس کی توسعی اور تعمیر نو میں آپ نے بھی صحابہ کرام کے ساتھ مل کر حصہ لیا۔

صحیح بخاری کے شارح علامہ قسطلانی بیان کرتے ہیں کہ موآخات دو مرتبہ ہوئی۔ پہلی مرتبہ ہجرت سے قبل مکہ میں آنحضرت صلی اللہ علیہ وسلم نے حضرت ابو بکرؓ اور حضرت عمرؓ، حضرت حمزہ اور حضرت زید بن حارثہ، حضرت عثمانؓ اور حضرت عبد الرحمن بن عوفؓ، حضرت زبیرؓ اور حضرت عبد اللہ بن مسعودؓ اور حضرت علیؓ اور اپنے درمیان موآخات قائم فرمائی۔ دوسری مرتبہ ہجرت کے بعد مدینہ میں آنحضرت صلی اللہ علیہ وسلم نے حضرت انس بن مالکؓ کے گھر میں پچاس مہاجرین اور پچاس انصار کے درمیان موآخات قائم فرمائی۔

غزوہ بدر پر روانگی سے قبل صحابہؓ کے پاس ستر (70) اونٹ تھے۔ ایک ایک اونٹ تین تین آدمیوں کے باری باری سوار ہونے کے لیے مقرر کیا گیا تھا۔ حضرت ابو بکرؓ اور حضرت عمرؓ اور حضرت عبد الرحمن بن عوف ایک اونٹ پر

بار باری سوار ہوتے تھے۔ بدر کے لیے آنحضرت صلی اللہ علیہ وسلم ابوسفیان کے تجارتی قافلے کی روک تھام کے لیے مدینہ سے نکلے جو شام کی طرف سے آ رہا تھا لیکن جب آپ کو خبر ملی کہ قریش کا ایک لشکر انہائی تیز رفتاری سے اس قافلے کو بچانے کے لیے نکل پڑا ہے تو آپ نے صحابہ کرام سے مشورہ طلب فرمایا۔ ایک گروہ نے کہا کہ دشمن کو چھوڑ کر تجارتی قافلے کی طرف ہی جانا چاہیے تو رسول اللہ صلی اللہ علیہ وسلم کے چہرہ مبارک کارنگ متغیر ہو گیا۔ اس موقع پر حضرت ابو بکرؓ اور حضرت عمرؓ نے بہت عمدہ گفتگو کی۔ حضرت مقدادؓ نے عرض کیا یا رسول اللہ؟ جس کا اللہ نے حکم دیا ہے اسی طرف چلیے۔ ہم آپ کے ہمراہ تلواروں سے لڑائی کرتے ہوئے چلتے چلے جائیں گے یہاں تک کہ برک الغماد پہنچ جائیں۔ برک الغماد مکہ سے پانچ رات کی مسافت پر ایک شہر ہے۔ اس بات پر رسول اللہ صلی اللہ علیہ وسلم کا چہرہ مبارک چمک اٹھا اور آپ اس بات پر بہت زیادہ مسرور ہوئے۔

حضرت ابو بکر صدیق رضی اللہ تعالیٰ عنہ کی بہادری کے بارے میں حضرت علیؓ سے ایک روایت ہے کہ حضرت علیؓ نے ایک دفعہ فرمایا کہ صحابہ میں سب سے زیادہ بہادر اور دلیر حضرت ابو بکرؓ تھے۔ جب بدر کا دن تھا ہم نے رسول اللہ صلی اللہ علیہ وسلم کے لئے سائبان تیار کیا پھر ہم نے کہا کہ کون ہے جو رسول اللہ صلی اللہ علیہ وسلم کے ساتھ رہے تاکہ آپ صلی اللہ علیہ وسلم تک کوئی مشرک نہ پہنچ پائے تو اللہ کی قسم ہم میں سے کوئی آپ صلی اللہ علیہ وسلم کے قریب نہ گیا مگر حضرت ابو بکرؓ تلوار کو سونتے ہوئے رسول اللہ صلی اللہ علیہ وسلم کے سر کے پاس کھڑے ہو گئے کہ رسول اللہ صلی اللہ علیہ وسلم کے پاس کوئی مشرک نہیں پہنچ گا مگر پہلے وہ ابو بکر سے مقابلہ کرے گا۔

اس ضمن میں حضرت مصلح موعود رضی اللہ تعالیٰ عنہ فرماتے ہیں کہ جنگ بدر میں جب رسول کریم صلی اللہ علیہ وسلم کے لیے ایک علیحدہ چبوترہ بنایا گیا تو اس انہائی خطرے کے موقع پر نہایت دلیری کے ساتھ آپؓ کی حفاظت کا فرض حضرت ابو بکرؓ نے ننگی تلوار سونتے ہوئے آپؓ کے پاس کھڑے رہ کر سر انعام دیا جبکہ آنحضرت صلی اللہ علیہ وسلم نے رات بھر گریہ وزاری سے دعائیں کیں۔ سارے لشکر میں صرف آپؓ ہی تھے جورات بھر جاگے۔

حضرت عبد اللہ بن عباسؓ کہتے ہیں کہ بدر والے دن رسول اللہ صلی اللہ علیہ وسلم نے ایک ہزار مشرکوں کے مقابلے پر تین سو انیس صحابہ کو دیکھا تو قبلے کی طرف منہ کیا اور دونوں ہاتھ پھیلا کر اپنے ربؓ کو بلند آواز سے مسلسل پکارتے رہے کہ اے اللہ! تو نے میرے ساتھ جو وعدہ کیا ہے اُسے پورا فرم۔ اگر تو نے مسلمانوں کا یہ گروہ ہلاک کر دیا تو زمین پر تیری عبادت نہیں کی جائے گی۔ حضرت ابو بکرؓ نے عرض کیا آپؓ کی اپنے ربؓ کے حضور الحاج سے بھری ہوئی دعا کافی ہے وہ اپنے وعدے ضرور پورے فرمائے گا۔ اس پر اللہ تعالیٰ نے یہ آیت نازل فرمائی اذ تستغیثُونَ رَبَّكُمْ فَاسْتَجِابَ لَكُمْ أَنِّي مُمْدُّكُمْ بِالْفِيْ مِنَ الْمَلِّيْكَةِ مُرْدِفِيْنَ۔ (الانفال 9) : یعنی (یاد کرو) جب تم

اپنے رب سے فریاد کر رہے تھے تو اس نے تمہاری التجا کو قبول کر لیا (اس وعدہ کے ساتھ) کہ میں ضرور ایک ہزار قطار درقطار فرشتوں سے تمہاری مدد کروں گا۔ پس اللہ نے ملائکہ کے ساتھ آپ کی مدد فرمائی۔

جنگ بدر میں جب گھمسان کی جنگ شروع ہو گئی تو رسول اللہ صلی اللہ علیہ وسلم سائبائیں سے نیچے تشریف لائے اور لوگوں کو قتال پر ابھارا۔ لوگ اپنی صفوں میں اللہ کا ذکر کر رہے تھے۔ نبی کریم ﷺ نے بذات خود خوب قتال کیا اور آپ کے پہلو بہ پہلو حضرت ابو بکر صدیقؓ قتال کرتے رہے۔ حضرت ابو بکرؓ کے نظیر شجاعت سامنے آئی۔ آپ ہر سر کش کافر سے لڑنے کے لئے تیار تھے اگرچہ آپ کا بیٹا ہی کیوں نہ ہو۔ حضرت ابو بکرؓ کے بیٹے عبد الرحمن کفار کی جانب سے لڑنے کے لیے آئے تھے۔ جب انہوں نے اسلام قبول کیا تو اپنے والد حضرت ابو بکرؓ سے عرض کیا کہ بدر کے دن آپ میرے سامنے واضح نشان و ہدف پر تھے لیکن میں نے آپ کو قتل نہ کیا تو حضرت ابو بکرؓ نے فرمایا: خدا نے تجھے ایمان نصیب کرنا تھا اس لیے تونج گیا ورنہ خدا کی قسم! اگر میں تجھے دیکھ لیتا تو ضرور مار ڈالتا۔

مدینہ پہنچ کر حضرت ابو بکرؓ نے آنحضرت صلی اللہ علیہ وسلم کو مشورہ دیا کہ قیدیوں سے فدیہ لے کر چھوڑ دینا چاہیے کیونکہ ہو سکتا ہے کہ کل کو انہی میں سے فدائیان اسلام پیدا ہو جائیں۔ حضرت عمرؓ نے اس رائے کی مخالفت کی اور کہا کہ ان سب کو قتل کر دینا چاہیے۔ آنحضرت صلی اللہ علیہ وسلم نے اپنے فطری رحم سے متأثر ہو کر حضرت ابو بکرؓ کی رائے کو پسند فرمایا اور حکم دیا کہ جو مشرکین اپنا فدیہ وغیرہ ادا کر دیں انہیں چھوڑ دیا جاوے۔ چنانچہ بعد میں اسی کے مطابق الٰہی حکم نازل ہوا۔

غزوہ احد مسلمانوں اور قریش مکہ کے درمیان ہوا۔ ایک خواب کی بنا پر آنحضرت ﷺ نے مدینہ کے اندر رہ کر مقابلہ کرنا مناسب سمجھا لیکن اکثر نوجوان صحابہ کے بڑے اصرار اور جوش کے ساتھ عرض کرنے پر شہر سے باہر نکل کر محلہ میدان میں مقابلہ کرنے کی بات مان لی۔ پھر جب آپؓ ہتھیار لگا کر اللہ کا نام لیتے ہوئے باہر تشریف لے گئے تو بعض صحابہؓ کے کہنے پر نوجوانوں کو اپنی غلطی کا احساس ہوا اور انہوں نے پشیمانی اور ندامت کے ساتھ یہ زبان ہو کر عرض کیا کہ ہم سے غلطی ہو گئی ہے۔ آپؓ جس طرح مناسب خیال فرماتے ہیں اسی طرح کارروائی فرمائیں۔ آپؓ نے فرمایا: خدا کے نبی کی شان سے یہ بعید ہے کہ وہ ہتھیار لگا کر پھر اسے اتار دے قبل اس کے کہ خدا کوئی فیصلہ کرے۔ پس اب اگر تم نے صبر سے کام لیا تو یقین رکھو کہ اللہ تعالیٰ کی نصرت تمہارے ساتھ ہو گی۔

حضرت مرزا بشیر احمد صاحبؓ نے لکھا ہے کہ غزوہ احد میں آنحضرت صلی اللہ علیہ وسلم کے گرد جمع صحابہ نے جو جاں نثاریاں دکھائیں تاریخ ان کی نظیر لانے سے عاجز ہے۔ یہ لوگ پروانوں کی طرح آپؓ کی خاطر اپنی جان پر کھیل رہے تھے۔ جو وار بھی پڑتا تھا اپنے اوپر لیتے اور ساتھ ہی دشمن پر بھی وار کرتے جاتے تھے۔ ایک وقت ایسا آیا کہ

آپ کے ارد گرد صرف دو آدمی ہی رہ گئے۔ ان جان شاروں میں حضرت ابو بکرؓ، علیؓ، طلحہؓ، زبیرؓ، سعد بن و قاصؓ، ابو دجانہ انصاریؓ، سعد بن معاذؓ اور طلحہ انصاریؓ کے نام خاص طور پر مذکور ہوئے ہیں۔

غزوہ احمد کے دوران نبی کریم صلی اللہ علیہ وسلم کے دندان مبارک شہید ہو چکے تھے اور چہرہ زخمی تھا۔ آپ کے رخسار مبارک میں خود کی کڑیاں دھنس چکی تھیں۔ حضرت ابو عبیدہؓ نے ان کڑیوں کو اپنے منہ سے نکالنے کی کوشش کی تو ان کے بھی سامنے والے دو دانت ٹوٹ گئے اور وہ سامنے کے ٹوٹے ہوئے دانتوں والے لوگوں میں سب سے زیادہ خوبصورت تھے۔ بعد ازاں حضرت ابو عبیدہؓ حضرت ابو بکرؓ کے ساتھ طلحہؓ کے پاس آئے تو دیکھا کہ اُن کے جسم پر نیزے، تلوار اور تیروں کے کم و بیش ستّ (70) زخم تھے اور اُن کی انگلی بھی کٹی ہوئی تھی تو انہوں نے اُن کی مرہم پٹی کی۔

غزوہ احمد میں ایک موقع پر جب دامن کوہ میں مسلمانوں کا بچا کچھا لشکر کھڑا تھا تو ابو سفیان نے بڑی زور دار آواز میں کہا کہ ہم نے محمد (صلی اللہ علیہ وسلم) کو مار دیا۔ ابو بکرؓ، عمرؓ کو بھی مار دیا۔ آنحضرت صلی اللہ علیہ وسلم کے حکم پر جب اسلامی لشکر سے کوئی جواب نہ دیا گیا تو کفار نے اپنے دعویٰ پر یقین کرتے ہوئے خوشی سے نعرہ لگایا اُغلُ هُبَلُ۔ ہمارے معزز بت ہبَلُ کی شان بلند ہو کہ اس نے آجِ اسلام کا خاتمه کر دیا ہے۔ جب خداۓ واحد کی عزت کا سوال پیدا ہوا اور شرک کا نعرہ میدان میں مارا گیا تو آنحضرت صلی اللہ علیہ وسلم کے حکم پر صحابہ نے نہایت جوش سے جواب دیا۔ اللہُ أَعْلَى وَأَحْلَلُ۔ اللہُ أَعْلَى وَأَحْلَلُ۔ یعنی اللہ وحدہ لا شریک ہی معزز ہے اور اس کی شان بالا ہے۔ اس جواب کا اثر کفار کے لشکر پر اتنا گہرا پڑا کہ اُن کے دل اندر ہی اندر مر عوب ہو گئے اور جلدی جلدی مکہ کو لوٹ جانا ہی مناسب سمجھا۔ مگر آنحضرت صلی اللہ علیہ وسلم نے اختیاطاً ستّ (70) صحابہ کی ایک جماعت جس میں حضرت ابو بکرؓ اور حضرت زبیرؓ بھی شامل تھے اُن کے چھپے روانہ کرتے ہوئے فرمایا کہ اگر قریش اونٹوں پر سوار ہوں اور گھوڑوں کو خالی چلا رہے ہوں تو سمجھنا کہ وہ مکہ کی طرف واپس جا رہے ہیں اور اگر وہ گھوڑوں پر سوار ہوں تو سمجھنا ان کی نیت بخیر نہیں۔ پھر آپ نے بڑے جوش کی حالت میں فرمایا کہ اگر قریش نے اس وقت مدینہ پر حملہ کیا تو خدا کی قسم ہم ان کا مقابلہ کر کے انہیں اس حملہ کا مزراچکھادیں گے۔ بہر حال جلد ہی یہ خبر مل گئی کہ قریش کا لشکر مکہ کی طرف جا رہا ہے۔

حضور انور نے فرمایا کہ ان شاء اللہ تعالیٰ یہ ذکر آئندہ بھی چلے گا۔

الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكّلُ عَلَيْهِ وَنَعُوذُ بِاللّٰهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَعْصِي اللّٰهُ فَلَا مُضِلَّ لَهُ وَمَنْ يُضِلِّلُهُ فَلَا هَادِي لَهُ وَنَشَهُدُ أَنَّ لَا إِلَهَ إِلَّا اللّٰهُ وَنَشَهُدُ أَنَّ مُحَمَّداً عَبْدُهُ وَرَسُولُهُ، عِبَادُ اللّٰهِ رَحِيمُكُمُ اللّٰهُ إِنَّ اللّٰهَ يَأْمُرُ بِالْعَدْلِ وَإِلَّا حَسَانٌ وَإِيتَاءُ ذِي الْقُرْبَى وَيَنْهَا عَنِ الْفَحْشَاءِ وَالْمُنْكَرِ وَالْبَغْيِ يَعْظُلُكُمْ لَعَلَّكُمْ تَذَكَّرُوْنَ أَذْكُرُوْا اللّٰهَ يَذْكُرُكُمْ وَأَدْعُوْا يَسْتَجِبُ لَكُمْ وَلَذِكْرُ اللّٰهِ أَكْبَرُ